



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۶/۰۳/۲۴

نورمحمد غفوری

د تلویزیونی سیاسی بحثونو اهمیت

مقدمه:

د تلویزیونی سیاسی بحثونو په ماهیت مو په بله (پرونی ۱۵,۰۳,۲۰۲۶) لیکنه کې خبرې وکړې. په دې لیکنه کې په نظر کې دي چې د تلویزیونی سیاسی بحثونو د اهمیت په اړه په لنډه توګه رڼا واچوم. د تلویزیون سیاسی بحثونه د معاصرو رسنیو یوه مهمه بڼه ده چې د سیاسی شخړو، نظریاتي اختلافونو، د عامه پوهاوي د لوړولو او په ټولنه کې د سیاسی ارادي د جوړولو لپاره کارول کېږي. لکه چې په تیره لیکنه کې یادون وشو، د دې ډول بحثونو موخه یوازې د سیاسی تبلیغ یا د شهرت زیاتول نه، بلکې د لیدونکو لپاره د معلوماتو وړاندې کول، د شواهدو تحلیل او د سیاسی موضوعاتو روښانه کول دي. د دې بحثونو اهمیت څو اړخونه لري:

۱. معلوماتي ارزښت

تلویزیونی سیاسی بحثونه د معلوماتو د ترلاسه کولو یوه مهمه سرچینه بلل کېږي. په دې ډول بحثونو کې ګډونوال، چې معمولاً سیاستوال، تحلیلگران او کارپوهان وي، د یوې موضوع په اړه خپل نظرونه، استدلالونه او شواهد وړاندې کوي. کله چې لیدونکي د بېلابېلو لورو نظرونه واورې، نو هغوی ته دا فرصت برابريږي چې موضوع یوازې له یوې زاویې څخه نه، بلکې له څو اړخونو وڅېړي. دا کار د معلوماتو د پراخوالي سبب ګرځي او له لیدونکو سره مرسته کوي چې د موضوع په اړه ژوره او متوازنه پوهه ترلاسه کړي. له بلې خوا، دا بحثونه د معلوماتو د ارزونې فرهنگ هم پیاوړی کوي. کله چې یو ګډونوال د یوې ادعا ملاتړ د شواهدو، احصایې یا تاریخي مثالونو په وسیله کوي او بل ګډونوال یې نقد کوي، نو لیدونکي د استدلال د قوت او ضعف د پرتله کولو فرصت مومي. په دې توګه تلویزیونی بحثونه نه یوازې معلومات وړاندې کوي، بلکې خلکو ته دا مهارت هم ور زده کوي چې معلومات په انتقادي ډول و ارزوي.

۲. عامه پوهاوی او مشارکت

سیاسي بحثونه د عامه پوهاوي په لوړولو کې مهم رول لري. کله چې د ټولني مهمي سياسي، اقتصادي يا ټولنيزي مسئلې د رسنيو له لارې مطرح شي، نو خلک د هغو موضوعاتو په اړه خبرتيا ترلاسه کوي چې بنيادي د دوی د ورځني ژوند سره مستقیم تړاو ولري. دا ډول پوهاوی د دې سبب ګرځي چې خلک د خپل هېواد د سياسي او ټولنيزو بهیرونو په اړه لا زیات فکر وکړي او د هغو د پایلو په اړه پوښتنې راپورته کړي. همدارنګه، دا بحثونه د مدني مشارکت لپاره هم موقع برابروي. هغه وګړي چې د رسنيو له لارې له سياسي موضوعاتو سره بلد شي، ډېری وخت د ټولنيزو بحثونو برخه ګرځي، خپل نظرونه څرګندوي، لیکني او تبصرې کوي او د عامه نظر په جوړولو کې رول لوبوي. په دې توګه سياسي بحثونه یوازې د معلوماتو د لېږد وسیله نه وي، بلکې د یوې فعالې مدني ټولني د رامنځته کېدو لپاره هم مهمه وسیله ګرځي.

۳. شفافیت او حساب ورکونه

تلویزیونی سياسي بحثونه د سياسي شفافیت او حساب ورکونې لپاره هم ډیر ارزښت لري. کله چې سياسي شخصیتونه یا چارواکي په رسنيو کې ګډون کوي، هغوی اړ کېږي چې خپل دریځونه، پالیسي او کړنې د خلکو پر وړاندې روښانه

د پاڼو شمیره: له 1 تر 2

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de

یادونه: دلیکنې د لیکنيزې بڼې پازوالي د لیکوال په غاړه ده، هیله من یو خپله لیکنه له رالیږلو مخکې په خیر و لولئ

کړي. دا ډول عامه حضور د دې سبب کېږي چې سیاستوال د خپلو خبرو او کړنو مسؤلیت احساس کړي، ځکه د دوی څرگندونې د زرگونو یا میلیونونو لیدونکو له خوا اورېدل کېږي. که یو سیاستوال کومه ادعا وکړي، نور گډونوال یا تحلیلگران کولای شي هغه وڅېړي او نقد یې کړي. په دې توګه د حقیقت او پروپاګند (تبلیغ) ترمنځ توپیر روښانه کېږي. دا بهیر د دې لامل ګرځي چې سیاسي فضا تر یوه بریده شفافه شي او سیاستوال د خلکو پر وړاندې د خپلو کړنو په اړه ځواب ویلو ته چمتو شي.

پایله او ارزونه

په ټوله کې، تلویزیوني سیاسي بحثونه د رسنیو هغه مهمه وسیله ده چې د معلوماتو د خپرولو، د عامه پوهاوي د لوړولو او د سیاسي شفافیت د پیاوړتیا لپاره کار کوي. کله چې دا بحثونه په مسلکي او اخلاقي چوکاټ کې ترسره شي، لیدونکو ته فرصت ورکوي چې د یوې موضوع په اړه د بېلابېلو لورو نظرونه واورې، شواهد پرتله کړي او د خپل عقل او تحلیل پر بنسټ قضاوت وکړي. په همدې توګه، دا بحثونه د خلکو د مدني مشارکت د زیاتوالي او د عامه نظر د جوړولو په بهیر کې هم مهم رول لوبوي. خو که دا بحثونه له اخلاقي معیارونو او مسلکي اصولو پرته ترسره شي، نو ښایي د معلوماتو پر ځای ګډوډي، استدلال پر ځای احساساتي شخړې او د پوهاوي پر ځای د ټولني د وېش سبب شي. له همدې امله، د رسنیو مسؤلیت دا دی چې تلویزیوني سیاسي بحثونه په داسې ډول تنظیم کړي چې د حقیقت موندنې، سالم استدلال او د عامه باور د پیاوړتیا سبب وګرځي.

نورمحمد غفوري
16.03.2026م